

## हिन्दी प्रादेशिक समाचार

### आकाशवाणी चंडीगढ़

25 जनवरी 2026, समय 1305

प्रधानमंत्री नरेन्द्र मोदी ने उद्योग और स्टार्टअप उद्यमों से गुणवत्ता पर जोर देने की अपील की है। आज आकाशवाणी से मन की बात कार्यक्रम में अपने विचार साझा करते हुए श्री मोदी ने लोगों से देश में निर्मित हर वस्तु की गुणवत्ता में सुधार लाने का संकल्प लेने का आग्रह किया।

प्रधानमंत्री ने कहा कि चाहे कपड़ा हो या प्रौद्योगिकी, या इलेक्ट्रॉनिक्स या केवल पैकेजिंग, लक्ष्य हो कि भारतीय उत्पाद सर्वोच्च गुणवत्ता के हों। उन्होंने कहा कि उत्कृष्टता हमारा मानक और लक्ष्य होना चाहिए। श्री मोदी ने लाल किले से अपने आह्वान- जीरो डिफेक्ट, जीरो इफेक्ट की याद दिलाई। उन्होंने कहा कि केवल ऐसा करके ही राष्ट्र विकसित भारत की ओर अपनी यात्रा को गति दे सकेगा। प्रधानमंत्री ने कहा कि दस वर्ष पहले जनवरी 2016 में स्टार्टअप इंडिया के शुभारंभ के साथ आज भारत विश्व में तीसरी सबसे बड़ी स्टार्टअप व्यवस्था वाला देश बन गया है।

गणतंत्र दिवस समारोह का उल्लेख करते हुए प्रधानमंत्री ने कहा देश का संविधान गणतंत्र दिवस पर ही अस्तित्व में आया।

आज मनाए जा रहे राष्ट्रीय मतदाता दिवस पर श्री मोदी ने कहा कि मतदाता लोकतंत्र की आत्मा हैं।

उन्होंने कहा कि जब कभी एक युवा पहली बार देश का मतदाता बनता है तो पूरे पड़ोस, गांव या शहर को एकजुट होकर उसे बधाई देनी चाहिए और मिठाइयां बांटकर इस क्षण का उत्सव मनाना चाहिए। श्री मोदी ने कहा कि इससे मतदान के बारे में जागरूकता बढ़ेगी और यह भावना मजबूत होगी कि मतदाता बनना कितना महत्वपूर्ण है। प्रधानमंत्री ने देश में मतदान प्रक्रिया में शामिल और लोकतंत्र को जमीनी स्तर पर जीवंत रखने में कार्यरत सभी लोगों की सराहना की। श्री मोदी ने युवाओं से 18 वर्ष का होने पर मतदाता के रूप में पंजीकृत होने का आग्रह किया।

प्रधानमंत्री ने मन की बात में पर्यावरण संरक्षण की याद भी दिलाई। उन्होंने तमसा नदी को संस्कृति और आध्यात्मिक विरासत का निरंतर प्रवाह बताते हुए इसे प्रदूषण मुक्त करने का जिक्र किया और तमस को नवजीवन देने वाले आजमगढ़ के लोगों की सराहना की।

\*\*\*\*\*